



İlham Əliyev xalqdan aldığı böyük dəstəklə Azərbaycanı daha da inkişaf etdirəcək

Xarici müşahidəçilərin prezident seçkiləri barədə təəssüratları yüksəkdir

Fevralın 7-də keçirilmiş prezident seçkiləri beynəlxalq ictimaiyyətin diqqət mərkəzində olub. Müxtəlif ölkələrdən və mötəbər təşkilatlardan 760 nəfər seçki prosesini izləmək üçün ölkəmizə səfər edib. Paytaxt Bakıda və regionlarda, habelə işğaldan azad edilmiş ərazilərdə seçkiləri izləyən beynəlxalq müşahidəçilər Zəfər seçkisinin şəffaf və demokratik keçirildiyini, seçici fəallığının yüksək səviyyədə olduğunu bildiriblər. Qeyd ediblər ki, Azərbaycanda keçirilən bu seçki hətta Avropa standartlarını belə üstələyir.



Sandra Bozić,

Serbiya parlamentinin vitse-spikeri:

- Azərbaycan xalqını tarixi seçki münasibətilə təbrik edirəm. Prezident seçkiləri həm qanun çərçivəsində, həm də texniki cəhətdən çox yaxşı şəkildə təşkil edilmişdi. Müşahidələrimiz bu seçkilərdə konstitusional hüquqların yüksək səviyyədə təmin edildiyini deməyə əsas verir. Xankəndi və Şuşada müşahidə apararkən seçki prosesində demokratik prinsiplərə ciddi şəkildə riayət olunduğunun şahidi olduq. Seçkilərdə hər hansı təhdid yaradan qanun pozuntusuna rast gəlmədik. Bu fakt seçkilərin tam legitim şəkildə keçirildiyindən xəbər verir. Xarici müşahidəçilər qismində bütün sənədlərə əlçatanlığı təmin etdiyi, istənilən seçki məntəqəsində müstəqil formada müşahidə aparmağa şərait yaratdığı üçün Mərkəzi Seçki Komissiyasının rəhbərliyinə təşəkkür edirik.



Nelson Trad Filxo,

Braziliya parlamentinin senatoru:

- Seçki prosesini müşahidə zamanı vətəndaşların göstərdikləri fəallıq, onların seçkiyə göstərdikləri diqqət, prosesin yüksək səviyyədə təşkil olunması bizi məmnun etdi. Növbədənkonar prezident seçkiləri uğurlu başa çatdı. Biz qanun pozuntusu ilə rastlaşmadıq. Buna görə Azərbaycan xalqını təbrik edirəm. Həmçinin bizə göstərilən qonaqpərvər münasibətə görə dərin təşəkkürümü bildirirəm.



Pedro De Morais Neto,

Anqola parlamentinin nümayəndəsi:

- Biz fevralın 7-də 15 seçki məntəqəsində olduq. Müşahidələrimizə əsasən, seçici fəallığı yüksək səviyyədə idi, xüsusilə qadın seçicilər seçki prosesində daha çox iştirak etdirdilər.



Can Min,

Şanxay Əməkdaşlıq Təşkilatının Baş katibi:

- Seçkilərdən əvvəl Mərkəzi Seçki Komissiyasının və digər əlaqədar qurumların nümayəndələri ilə görüşmüşdük. Ümumiyyətlə, bizim missiyanın monitorinq keçirməsi üçün lazımı şərait yaradılmışdı. Müşahidələrimizi apardıq. Belə qərara gəldik ki, Azərbaycanda keçirilən prezident seçkiləri xüsusilə seçici fəallığı ilə daha çox diqqət çəkdi. Qanunvericiliyin tələblərinə əməl olunurdu. Missiyamız Bakıda və Sumqayıtda 60-dək seçki məntəqəsində səsvermə prosesini müşahidə etdiyinə görə əminliklə deyə bilərik ki,

təşkilatçılıq yüksək səviyyədə idi, seçki prosesinin səmərəli təşkili üçün kompleks işlər görülmüşdü.



Şamil Ayrım,

Türkiyə Böyük Millət Məclisinin Azərbaycanla dostluq qrupunun rəhbəri:

- Azərbaycan xalqı fevralın 7-də onlara bundan sonra daha 7 il liderlik edəcək prezidentlərini seçmək üçün səsverməyə getdi. İlk dəfə olaraq, ölkənin bütün ərazilərində səs verən xalqın böyük əksəriyyəti Müzəffər Ali Baş Komandan İlham Əliyevi dəstəklədi. Beləliklə, Azərbaycan xalqı öz torəqisinə yenidən yol açdı. Seçkilərin gedişatına gəlincə isə, 30 ildir müstəqil siyasət yürüdüən Azərbaycan seçkiləri tam şəffaf keçirildi. İnanırıq ki, İlham Əliyev Azərbaycan xalqından aldığı bu böyük dəstəklə ölkəni daha da inkişaf etdirəcək.



Aleksandr Yuşenko,

Rusiya Dövlət Dumasının deputatı:

- Mən bir çox ölkələrdə seçkiləri müşahidəçi qismində izləmişəm. Müqayisəli baxsaq, Azərbaycanda seçicilərin daha yüksək intizama sahib olduqlarını deyə bilərik. Dünyada ikili standartların tüğyan etdiyi bir şəraitdə seçkilərin belə şəffaf və demokratik keçirilməsi xüsusi önəm kəsb edir. Təbii ki, bir sıra Qərb təşkilatları seçkinin nəticələri ilə bağlı hansısa nöqsan axtarmağa çalışacaqlar. Lakin əsas olan odur ki, Azərbaycan xalqı seçkilərdə öz iradəsini sərbəst şəkildə ifadə etdi.



Sergey Markov,

Siyasi Araşdırmalar İnstitutunun direktoru:

- Seçki məntəqələrinin qarşısında uzun növbələr var idi. Seçki prosesi ölkə Konstitusiyasına və beynəlxalq qanunların tələblərinə uyğun aparılırdı. Seçkilərdə seçicilər doğrudan da fəal idilər. Onu da deyim ki, biz ölkəmizdə seçici fəallığının yüksək səviyyədə olacağını əvvəlcədən proqnozlaşdırmışdıq. Çünki ilk dəfədir ki, müasir Azərbaycan tarixində seçkilər bütün ölkə ərazisini əhatə etmişdi. Bu fakt insanları doğru seçim etmək üçün məntəqələrə üz tutmağa təhrik edirdi. Hesab edirəm ki, bütün beynəlxalq təşkilatlar seçkilərin ədalətli və azad keçdiyini etiraf etməli olacaqlar.



Akkan Suver,

Türkiyə Mərmərə Vəqfi müşahidə missiyasının rəhbəri:

- Azərbaycanda prezident seçkiləri Avropa və dünya standartlarına tam uyğun

şəkildə keçirildi. Biz 42 məntəqədə olduq, səhər saatlarından 17:00-dək seçki prosesini diqqətlə izlədik. Seçicilər, xüsusilə, qadınlar çox fəallıq göstərdilər. Seçki günü Azərbaycan xalqı Qarabağ dastanından sonra daha bir demokratik bayram yaşadı. Bu seçkilər Azərbaycanın, ümumiyyətlə, türk dünyasının gələcəyi üçün çox önəmlidir.



Aidos Sarım,

Qazaxıstan Parlamentinin nümayəndə heyətinin rəhbəri:

- Bakıda, Sumqayıtda və regionlarda səsvermənin gedişini izlədik. Seçki prosesində heç bir qanun pozuntusu ilə qarşılaşmadıq. Seçicilər səsvermə prosesində yüksək əhvali-ruhiyyədə iştirak etdirdilər. Ümumiyyətlə, seçici fəallığı yüksək səviyyədə idi. Sevincirici haldır ki, seçkilər ilk dəfə olaraq Azərbaycanın bütün suveren ərazilərində baş tutdu və vətəndaşlar səsvermə hüququndan bəhrələndilər.



Əli Əsgər Mohammadi Sicani,

İslam Əməkdaşlıq Təşkilatı Parlament İttifaqı Baş katibinin müavini:

- Prezident seçkiləri yüksək səviyyədə keçirildi. Bu seçkilər Azərbaycan üçün bayram oldu. Bu bayramın xüsusi əhəmiyyəti ondan ibarət idi ki, seçkilər ilk dəfə Azərbaycanın bütün ərazilərində keçirildi. Seçici fəallığı, xüsusilə də qadınların aktivliyi diqqət çəkirdi. Azərbaycanın, nəhayət, 30 illik işğaldan sonra ərazi bütövlüyünü tam bərpa etməsi bizi sevindirir, lakin işğaldan azad edilmiş ərazilərdə seçkiləri izləmək imkanımız olmadığına görə təəssüflənirik.



Tinqçək Şaynazarov,

Qırğızıstan Mərkəzi Seçki Komissiyasının sədr müavini:

- Azərbaycanda keçirilən prezident seçkilərinin müşahidəsi zamanı heç bir qanun pozuntusu qeydə alınmayıb. Seçki prosesi ilə bağlı heç bir şikayət almamışıq. İstənilən ölkə Azərbaycanın seçiminə hörmət etməlidir. Bu seçkilərə ən yaxşı qiymətləndirməni isə MDB missiyası verib.



İsgəndər Qaipkulov,

Qırğızıstan Respublikası Mərkəzi Seçki Komissiyasının üzvü:

- Seçki məntəqələrində bütün qaydalara əməl olunduğunu gördük. Vətəndaşlarla ünsiyyət zamanı məlum oldu ki, onların bir lideri var ki, o da Prezident İlham Əliyevdir. Missiyamız seçkiləri çox uğurlu qiymətləndirdi.



Rana Mohammad Sohel,

Banqladeş Milli Assambleyasının deputatı:

- Prezident seçkilərində seçici fəallığının yüksək olması vətəndaşların ölkənin siyasi həyatında fəal iştirakının sübutudur. Biz Azərbaycanda seçki prosesini əvvəlcədən sona qədər bir çox seçki məntəqələrində izləyərək müşahidə etdik ki, proses ədalətli, azad və şəffaf davam edir. Seçki prosesi gözləntilərimizə tam cavab verdi. Məntəqələrə üz tutan vətəndaşlarda şən bayram əhvali-ruhiyyəsi var idi. Onlara heç bir müdaxilə edilmirdi, istədikləri namizədə sərbəst şəkildə səs verə bildirdilər. Səslərin hesablanması prosesi də şəffaf və metodik şəkildə aparıldı. Yerli və beynəlxalq müşahidəçilər müəyyən edilmiş qayda və prosedurlara ciddi əməl etdirdilər. Müşahidə etdik ki, seçicilər də prosesdən razı qalmışdılar. Bu da seçkilərin şəffaflığını, azadlığını və ədalətliyini təsdiqləyir.



Dastan Urmanbetov,

Türk Dövlətləri Təşkilatının (TDT) katibliyinin əməkdaşı:

- Azərbaycanda keçirilən prezident seçkilərində fəallıq müşahidə etdik. 20-dən çox məntəqədə olduq və səsvermədə böyük həvəslə iştirak etməyə hazır olan çoxlu insan gördük. Bəzi məntəqələrdə növbələr yaranmışdı.



Vitali Yakot,

Maldova Parlamentinin deputatı:

- Azərbaycan seçicilərinin seçkilərdəki iştirakını bizi sevindirdi. Xankəndi şəhərində seçicilərlə ünsiyyətdə olarkən bunun şahidi oldum. Şuşada və Xankəndidə seçici fəallığı çox idi. Xüsusilə Şuşada insan axını var idi. Şuşada doğulub, yenidən oraya qayıdan insanlarla söhbət etdim. Onların təəssüratları müsbət idi. İnsanların doğma yurd yerlərindən, bu şəhər və kəndlərinin abadlaşdırılmasından danışarkən necə sevinclilərdiklərini görmək məni ruhlandırdı. Onu da qeyd edirəm ki, seçki komissiyasının üzvləri müşahidəçilərə fəaliyyətlərində hər cür kömək göstərdilər. Bizə seçki komissiyasının üzvlərinə yaxınlaşmağa, onlarla söhbət etməyə imkan yaradırdı. Eyni zamanda seçki məntəqəsinə, səsvermə kabinosuna, seçki qutusuna baxış keçirməyə icazə verildi. Seçki prosesinin bu cür şəffaf və açıq şəkildə aparılması bizdə xoş təəssüratlar yaratdı.



Qazi Altunibat,

İordaniya Nümayəndələr Palatasının Komitəsinin sədri:

- Azərbaycanda seçkilər ölkə qanunvericiliyinə uyğun keçirildi. Həmçinin beynəlxalq norma və prinsiplər də nəzərə alınmışdı. Biz 14 seçki məntəqəsində seçkiləri müşahidə edən zaman vətəndaşların fikirlərini diqqətlə dinlədik, prosesin gedi-

şini yaxından izlədik. Vəziyyəti dərindən təhlil etdikdə də seçki qanunvericiliyinin pozulması hallarına rast gəlmədik.



Ahsan Hamid Durrani,

Pakistanın Siyasi Araşdırmalar Mərkəzinin direktoru:

- Səsverməyə gələn vətəndaşlarda böyük ruh yüksəkliyi müşahidə edilirdi. Seçkilərin azad, ədalətli və şəffaf keçirilməsi hər kəsin, seçicilərin, namizələrin, eləcə də yerli və beynəlxalq müşahidəçilərin üreyincə oldu. Elə Azərbaycan Mərkəzi Seçki Komissiyasının beynəlxalq müşahidəçiləri dəvət etməsi də bu seçkilərdə şəffaflığın qorunacağına işarə idi. Müşahidəçi kimi baş çəkdiyim müxtəlif seçki məntəqələrində heç bir qanun pozuntusuna rast gəlmədim. Uğurla başa vurduğunuz prezident seçkiləri münasibətilə xalqınızı təbrik edirəm.



Soro Fobeh,

Beynəlxalq Parlamentarilər Konqresinin üzvü:


- Məntəqələrdə əlilliyi olan vətəndaşlar üçün hər cür şərait yaradılmışdı. Bu, seçkilərin tam demokratik olmasının əyani sübutu idi. Həmçinin seçkilərdə iştirak prosesində bütün vətəndaşlar üçün bərabər imkanlar təmin edilmişdi. Seçki prosesi əhəlinin bütün təbəqələri üçün əlçatanlığın təmin edilməsi baxımından xüsusilə müsbət məqam kimi yadda qaldı.



Ahzal Kusan,

qazaxıstanlı deputat:

- Şuşa və Xankəndidə seçki prosesini izlədik. Xalq-dövlət birliyi müşahidə etdik. Seçicilər həm seçki prosesində, həm də nəticələr elan olunda fəal və olduqca sevinclilərdiklərini bildirdilər. Azərbaycan xalqının Prezidentinə necə dərin inam bəslədiyini şahidi olduq.



Zayniddin Nizamxodjayev,

Özbəkistan Mərkəzi Seçki Komissiyasının sədri:

- Azərbaycanda keçirilən prezident seçkilərini izləməkdən məmnun qaldım. Müşahidə etdim ki, seçki komissiyaları öz işlərinin öhdəsindən mükəmməl şəkildə gəlirlər. Seçicilərin fəallığını isə xüsusi qeyd etmək lazımdır. Seçki prosesi qayda-qanun çərçivəsində baş tutdu, ölkə qanunvericiliyinin və beynəlxalq hüququn tələblərinə riayət olunurdu. Şəffaf və demokratik seçkilərin keçirilməsinə nail olduğuna görə Azərbaycan xalqını təbrik edirəm.

Nəzrin QAFARZADƏ, "Azərbaycan"

